

በትሪ ሓቂስ ትቐጥን እምበር አይትሰበርን

ሓተታ

ሓዳስ ኤርትራ ረቡዕ 12 ሐምሌ 2017

‘አል-እትሓድ’ ዝተባህለ ናይ አቡዳቢ መዓልታዊ መንግስታዊ ጋዜጣ፣ ንመርቡብ ‘ቐጠር ኢንሳይደር’ ከም ምንጪ ሓበሬታ ጠቐሱ፡ “አልሸባብ፣ መእተዊ አፍደገ ቐጠር ንሕንፍሽፍሽ ቀርኒ አፍሪቃ” ኣብ ትሕቲ ዝብል ኣርእሶቲ ዘሰፈሮ ጽሑፍ፣ ምሉእ ትርጉሙ ትማሊ ኣብ ማዕከናት ዜናና ቀሪቡ ነይሩ። እቲ ጽሑፍ ካብ ቀንዲ ነጥቢታቱ፡-

- 1) ቐጠር፣ ንግብረሽባራዊ ጉጅለ “ሸባብ” ካብ ዝምውሉ ወገናት ሓንቲ ምዃና፣
- 2) ቐጠር ንሸባብ እትህቦ ደገፍ ብአፍልጦን መምርሒን ተኸታታተልቲ ምምሕዳራት ዋሽንግቶን ምዃኑ፣
- 3) አመሪካውያን ብሓደ ወገን ኣብ ሶማሊ አንጻር ሸባብ ይቃለሱ ከምዘለው እናገለጹን ንመንግስቲ ሶማሊ ወተሃደራዊ ደገፍ እናለገሱን ቦቲ ካልእ ሸነኽ ቐጠር ነቲ ግብረሽባራዊ ጉጅለ ክትምውል ይደፋፍእዎ ምንባሮም፣
- 4) ቐጠር ንሸባብ እትገብር ምወላ ብመገዲ’ተን ኣብ ኤርትራ ዝነጥፉ ናይ ወፍሪ ኩባንያታታ ከምዘኾነ ዝእምት እዩ።

ደገፍ አመሪካ ኮነ ቐጠር ንሸባብ ከምኡ’ውን ልክዕነት ናይዚ ሓበሬታ’ዚ ብቐንዱ ነቶም ዝምልከቶም ወገናት ዘገድስን ዝግደፍን እዩ። እቲ ጽሑፍ ንእግረ መገዱ ስም ኤርትራ ምጽንባሩ ግዳ፣ መሰረት ዘይብሉ ውጹእ ሓሶት ምዃኑ ክስመረሉ ይግባእ። ቐጠር ብዘይካ ናብ ጽላት ቱሪዝም ዝቐንፀ ንእሽቶ ወፍሪ፣ ኣብ ኤርትራ ዝነጥፉ ኩባንያታት ከምዘይብላ እውን ኣስተባባሎ ዘድልዮ ጉዳይ እዩ። ኣብቲ ጽሑፍ ሰፊሩ ዝርከብ እዚን ከምኡ ዝአመሰለ ነጥቢታትን ንጎኒ ገዲፍካ ግን፣ ብዓንደ ርእሱ እቲ ጽሑፍ ብዕቲብ ክርእ ዝግባእ ሕቶታት ዘለዓዕል እዩ።

ከምዝፍለጥ፣ ባይቶ ጸጥታ ሕቡራት ሃገራት፣ ኣብ 2009 ብድርኻት አመሪካ ኣብ ልዕሊ ኤርትራ ዘሕለፎ ብይን እገዳ 1907፣ ብቐንዱ ብ“ደገፍ ንሸባብ” ዝተመኸነዮ

ነይሩ። እቲ ክሲ ክምሰረት እንከሎ፡ ነቲ ነዊሕ ከይከደ ሓሶት ምዃኑ ዝተቐልዐ፡ “ኤርትራ ኣብ ሶማል 2000 ሰራዊት ኣእትዖ ኣላ” ዝብልን ካልእን ስነ-ፅ ሓበሬታታት መሰረት ብምግባር እዩ ነይሩ። ኣብ 2011 መቐጻልታ ናይቲ ብይን ዝኾነ ውሳኔ 2023 ኣብ ዝሓለፈሉ ቅንያት እውን፡ “ካብ ኤርትራ ዝተበገሳ 2 ኣጽዋር ዝጽፍ ነፈርቲ ኣብ ባይደዋ ተራጊፊን” ዝብል ናይ ሓሶት ዜና ምግውሑ ዝዘከር እዩ። የግዳስ “በትሪ ሓቂ ትቐጥን እምበር ኣይትሰበርን” ከምዝበሃል፡ መርማሪ ኮምሽን፡ ክሳብ ሕጂ ከቕርብ ኣብ ዝጸንሐ ተኸታታሊ ጸብጻባት፡ ነዚ ጠቐነታት’ዚ ዚደግፍ ጭብጢ ከምዘየለ’ዩ ኣረጋጊጹ። ብርግጽ ድማ፡ ህዝቢን መንግስቲን ኤርትራ ካብ ቅድሚ ናጽነት ጀመረም፡ ኣንጻር ሸበራ ዝጸንሐም ተሪር መርገጺን ንዝጣዊ ርግኣት ዘካየድዎ በይናዊ ቃልሲን በዚ ጠቓኒ ዘመተታት’ዚ ኪደምሰስ ዚኽእል ኣይኮነን።

እሞኸ? እቲ ብዘይ ዝኾነ ጭብጢን መርትዖን፡ ንባይቶ ጸጥታ ብምግጋይ ኣብ ልዕሊ ኣበሳ ዘይብሉ ህዝቢን ሃገርን ኤርትራ ዝተበየነ ዓማጺ እገዳን ዘውረዶ ከቢድ ፅንወትን መን’ዩ ዝሕተተሉ? ኣብ ልዕሊ እቶም ከሰሰቲን ሓሰውቲ መሰኻኽርን ዘስዕቦ ሕጋዊ ተሓታትነት ኣሎ’ዶ? ኤርትራ ብሓሶት ተኸሲሳ ዝወረዳ ማህሰይቲ ክሕሳኡ ብመንጽር ዓለማዊ ሕገ እንታይ’ዩ? ኣብ ልዕሊ ኤርትራ ተሰገዲዱ ዘሎ ብይን እገዳ ግሁድ ዓመጽ ምዃኑ ከም ጸሓይ ቀትሪ ደሚቕሉ ኣብ ዘሎ ግዜኸ፡ ባይቶ ጸጥታ ጭብጢ ዝተሳእኖ ጉዳይ ሒዙ እገዳ ከናውሕ እንታይ ሓላፍነትን ሰልጣንን ኣለዎ?

ኣል-እትሓድ ኣሰፊርዎ ዘሎ ሓበሬታ ገለ ክፋሉ ከም ልክዕ እንተተወሲዱ እውን ዘልዕሎ ዓቢ ሕቶ ኣሎ። መወልቲ ሸባብ እዞም ዝጥቀሱ ዘለው ሓይልታት እንተኾይኖም እሞ ምስግጋር ናይቲ ገንዘብ ድማ ብመገዲ ኩባንያታቶም ዝፍጸም እንተነይሩ፡ “ከመይ ኢሉ’ዩ እገዳ ባይቶ ጸጥታ ነቶም ቀንዲ መወልቲ ንሒፉ፡ ብሰልጠጣ ናብ ኤርትራ ቀኒዑ?” ዝብል በዓሂ ሕቶ።

በዚ ኮይኑ በቲ፡ ኩሉ ዝለዓል ሕቶታት ኣብ መወዳእታ ዘግህዶ ሓቂ፡ እቲ ኣብ ልዕሊ ኤርትራ እተወሰነ ብይን እገዳ፡ ብኻልእ ሕሳባት ናይ ሃንደስቲ ዝተደረኸ ቅሉፅ ዓመጽ ምንገሩ ጥራይ እዩ። ግዜ ድማ ነቲ ዓሎቕ መመሊሱ ዕርቃኑ እናውጽኦ ይኸይድ ኣሎ።

